

૧

જેનું લોહી ચોખ્ખું નથી,
એની શાહી ક્યાંથી હોય?
કલમમાં... કબીરની,
બાદશાહી ક્યાંથી હોય?

૨

દિલને ત્યારે બહુ,
ખોટું લાગી જાય!
લોક રમાડવા લઈ જાય,
કોઈ રાખવા લઈ જાય?

૩

એની એ જ કથા,
સવારથી સાંજની...
બટન મોટું,
ને નાનકડા ગાજની!

૪

મુલાકાત તો ઘણી થતી.
એમને...
મળવાનું બસ રહી જતું!

૫

બહુ વિચાર્યું...!
પછી લાગ્યું,
‘બહુ વિચાર્યું!’

૬

ના ગણ, એમાં કેટલા છે કાણાં!
સજ્જનનો લિબાસ છે,
નિરખ... તાણા - વાણા!

૭

ક્યારેક એકલો પડું,
ને તું યાદ એમ આવે...
દાદાના દુખતા પગને...
બાળક... જાણે દબાવે!

૮

જે પલાળે, ઈ નહીં,
જે કોરા પડવા નો દે..
ઈ વરહાદ!

૯

ગાલ પર એમના,
એવી તે લાલી..!
જાડોજલાલી!
જાડોજલાલી!

10

રાખી રાખીને કોઈ,
હિંમત કેટલી રાખે?
તૂટેલાં બારણાંને...
તાળાં કેટલાં વાખે?

11

અમને આંક્યા
જંત્રી-ભાવે!
એ ઊપડી ગ્યાં...
બજાર-ભાવે!

12

એટલું ખરું...
પ્રશ્નો ગરીબના,
અમીર ઘણા હોય છે!

13

નાનાં તો મનાઈ જશે!
મોટા માટે 'માનતા' રાખો!

14

ક્યારેક... કાગળ કોરા આવતા!
એ ય અમે તો વાંચતા!
ફેલાયેલી શાહી પરથી...
આંસુ લૂછી નાખતા!

15

સાહેબ, આ તો
મોકાની જગ્યાના ભાવ છે!
Smile ઈયોનું,
એક રૂમ-રસોડાનું... પણ,
વિલા કે ફાર્મ-હાઉસના ભાવ છે!